

Il-Verbi f'Sekwenza fil-Malti

Studenta:

Kirsty Azzopardi

Tutor:

Prof. Albert Borg

Kotutor:

Prof. Ray Fabri

1. Daġla

F'dan l-artiklu nistharreġ in-natura tal-katina verbali fil-Malti, li għalissa nistgħu niddeskrivuha bħala sekwenza ta' verbi li jokkorru wara xulxin mingħajr l-ebda ndhil ta' xi element ieħor. Eżempju ta' katina verbali fil-Malti hu dan li ġej:

1. kont ridt nerġa' nibda nipprova nara jirnexxilix naqbadhom fil-fatt

Għalkemm il-preżenza tiegħu fil-Malti ilha magħrufa minn żmien Vassalli, dan il-fenomeni ngħata l-ġenb u l-istudji li jittrattaw dan is-sugġett fil-Malti huma tassew ftit. Għaldaqstant, l-għan ta' dan l-istudju mhux għajr li jixhet xi ftit tad-dawl fuq qasam li thalla fid-dlam. F'dan l-istudju, għalhekk, nittratta ktajjen verbali magħmulin minn żewġ verbi biss - V1 u V2 rispettivament, bħal:

2. ġie jġgri

Ir-raġuni għal dan hija li, kif jgħidu Fabri u Borg, "insight into the structure and relations within the sequence can best be gained by focusing our analysis on the relationship between specific pairs of predicates rather than examining the whole possible sequence at one go" (68).

2. Xi ntqal diġà

2.1. Il-kwistjoni terminoloġika¹

Qabel ma nagħtu harsa lejn x'inhu dak li jagħti identità lill-katina verbali, tajjeb li nitkellmu dwar it-terminoloġija. Ir-raġuni għal dan hija li s-sekwenza verbali fil-Malti ġiet deskritta permezz ta' ismijiet, jew aħjar termini, differenti. Ta' min wiehed jinnota li t-terminu li jintuża jista' jimplika li r-rabta bejn il-membri tal-katina verbali hija waħda sfiqa u mhux laxka, jew viċversa (Stolz 138).

Fabri, meta jitkellem dwar binjiet b'"Verb V1" li jahkem verb ieħor, "Verb V2", juża t-terminu "Multi-Verb-Konstruktionen (203). Mill-banda l-oħra, Maas jirreferi għall-ktajjen verbali fil-Malti bħala predikati kumplessi. Filwaqt li l-element modifikat isejjahlu "modificatum," l-element modifikatur isejjahlu "modificans" (113). F'katina bħal 3, *qabad* huwa l-element modifikatur, filwaqt li *jigri* huwa l-"modificatum."

3. *qabad jigri*

Il-katina verbali fil-Malti, Stolz isejhlha "verb chain" u jistqarr li jagħzel dan it-terminu għal raġunijiet ta' newtralità (138). Għall-istess

raġuni, Fabri u Borg jużaw "sequence" u jgħidu li l-għan tal-istudju tagħhom hu proprju li jfissru n-natura tal-katina verbali f'termini teoretici (67-68).

L-għażliet terminoloġici jiddahhlu f'kunflitt bejniethom. Minn banda jidher li Maas isejjah binjiet bħal dawn *predikati kumplessi*, mill-banda l-oħra Stolz jgħid li l-katina verbali fil-Malti mhi ekwivalenti la għal predikat kumpless u lanqas għal kumpless predikattiv (Stolz 175). Id-distinzjoni terminoloġika ssir saħansitra fl-ghoti tal-isem lill-kostitwenti li jkawru l-katina verbali. Stolz jittratta l-katina bħala unità magħmula minn verbi differenti li mhix ekwivalenti għall-frazi verbali mil-lat ta' kostitwenti (139), però jidher li kemm il-V1 kif ukoll il-V2 jista', b'mod fakultattiv, jokkorri bil-kumplamenti tiegħu miegħu (Fabri u Borg 81), kif jidher fl-eżempji li ġejjin.

4. *Pawlu ħareġ jixtri*

5. *Pawlu ħareġ mid-dar jixtri*

6. *Pawlu ħareġ jixtri l-perżut*

7. *Pawlu ħareġ mid-dar jixtri l-perżut*

Il-fatt li verb jippermetti lill-kumplament tiegħu jokkorri miegħu huwa sinjal li, sintattikament, m'hemmx sekwenza ta' verbi imma sekwenza ta' frazijiet verbali² b'ras

¹ Tajjeb li ngħidu li f'dan l-istudju t-termini "katina verbali," "sekwenza verbali" u "par verbali" jintużaw b'mod newtrali sabieq jirreferu għal binja tat-tip V1+V2. ² Minflok frazi verbali ġieli se jintuża l-abbrevjazzjoni FV.

verbali u kumplament fakultattiv (82). F'sentenza 7, mela, *ħareġ* hija l-FV b'ras verbali u *mid-dar* hija l-kumplament tagħha. Fabri u Borg iqisu *jixtri l-perżut* bhala FV2 ta' għan li hija argument estiż ta' V1.

2.2. Il-karatteristiċi tal-katina verbali

2.2.1. Il-qbil grammatikali

Il-verbi li jsawru l-katina jridu jaqblu bejniethom fil-persuna, l-ghadd, u l-ġens, u b'hekk irid ikollhom argument komuni - is-sugġett. Jekk xi mkien fil-katina verbali sseħħ bidla fis-sugġett, il-verb bis-sugġett il-ġdid isib ruħu barra l-katina (Stolz 147). Għaldaqstant, fl-eżempju li ġej, *xtaqt*, *immur*, u *narah* jiffurmaw katina verbali ladarba l-verbi huma inflessi kollha għall-ewwel persuna singular. Madanakollu, *jirreċta* jispiċċa għalih wahdu għax is-sugġett tiegħu huwa t-tielet persuna singular maskil.

8. xtaqt immur narah jirreċta

Tajjeb li nġhidu li l-qbil grammatikali fis-sugġett morfologiku jista' jitqies wiehed mill-kriterji formali li jiggarrantixxu grad għoli ta' koeżjoni bejn il-membri tal-katina verbali, b'tali mod li jistgħu jitqiesu bhala unità (149).

2.2.2. Il-kontigwità

Skont Trask, il-kontigwità ("adjacency") hija "the linear relation holding between two elements in a sentence which are not separated by any other element" (7). Fis-sens dejjaq tal-kelma dan ifisser li l-membri tal-katina verbali jridu jkunu maġenb xulxin fis-sintagma. Minkejja dan, Stolz jgħid li l-katina verbali mhijiex impenetrabbli u ġieli jidhlu fiha elementi nonverbali (152). Fil-ktiba tiegħu, Stolz jistharreġ liema huma daww l-elementi mhux verbali li jidhlu fil-katina u bhal jinterrompuha. L-għan hu li toħroġ fid-dieher it-tip ta' rabta li hemm bejn il-membri tal-katina u li titwieġeb il-mistoqsija ta' kemm il-katina verbali ġġib ruħha bhala unità wahda mil-lat morfossintattiku.

Stolz jasal biex jikkonkludi li r-rabta bejn il-membri tal-katina hija wahda laxka tant li jistgħu jiddaħhlu elementi oħra bejniethom (153-154). Fil-fatt, f'madwar 730 sentenza Stolz sab 750 każ ta' ksur il-katina. Dawn l-interruzzjonijiet mhux neċessarjament ikunu magħmulin minn kelma wahda biss imma jistgħu jkunu, nġhidu aħna, frażi prepożizzjonali jew saħansitra, kif isejhilha Stolz, klawżola subordinata. Dan juri li d-daqs tal-interruttur ma jostakolax l-inserzjoni tiegħu fil-katina verbali (156). Tant hu hekk li jsemmi wkoll ir-rikorsività (sic)

tal-interruzzjoni, jiġifieri l-fatt li fl-istess pożizzjoni hemm spazju għal iktar minn interruttur wiehed, bħalma jidher fl-eżempju li ġej (162).

9. *Kien għalhekk diġà tefa*

2.2.3. Il-kombinazzjonijiet morfosintattiċi

Il-katina verbali ma tissawwarx b'mod għalkollox arbitrarju imma hemm ċerti restrizzjonijiet imposti fuq dawk il-membri tal-katina li huma sensitivi għall-aspett. Dawn il-membri jistgħu jkunu fil-perfett jew fl-imperfett imma ma jokkorru f'kombinazzjoni hielsa. Skont Stolz, filwaqt li V1 fil-perfett jista' jingħaqad ma' V2 fl-imperfett jew ma' V2 fil-perfett, V1 fl-imperfett jista' jingħaqad biss ma' V2 fl-imperfett (149). Dawn il-kombinazzjonijiet jidhru fl-ordni rispettiva tagħhom fl-eżempji li ġejjin. Filwaqt li eżempju 13 mhuwieq aċċettabbli skont id-deskrizzjoni ta' Stolz, għall-kelimek nattiv jinhass għalkollox naturali.

10. *xtaqt immur*

11. *xtaqt mort*

12. *nixtieq immur*

13. *nixtieq mort*

Fabri u Borg jgħidu li "while V1 can be morphologically either in the perfect... or the imperfect... form, any following verb must be in the imperfect" (70). Minkejja dan, huma jagħrfu l-possibilità ta' V2 fil-perfett

meta l-V1 ikun il-markatur temporali (*kien*) inkella verb modali bħal *seta'* (71).

3. Il-metodoloġija

3.1. Il-metodu użat

Minhabba n-nuqqas ta' studju fil-qasam tal-katina verbali fil-Malti ma kienx ikun prattiku li wiehed jibda mill-ewwel jistudja ktajjen b'għadd gmielu ta' verbi. Għaldaqstant analizzajt sekwenzi magħmula minn żewġ verbi biss. Sabiex nanalizza pari ta' verbi V1+V2 għażilt li nuża l-korpus tal-MLRS (Maltese Language Resource Server) tal-Malti miktub li huwa aċċessibbli online u minn hemm ġbart kampjun ta' 500 sekwenza verbali V1+V2. L-ammont ta' lessemi differenti li okkorrew fil-V1 kien ta' 55, filwaqt li fil-V2 okkorrew 297 lessema differenti. Kienu biss 31 verb li daqqa dehru fil-V1 u daqqa fil-V2.

L-ewwel haġa li għamilt wara l-ġbir ta' dan il-kampjun kienet li pruvajt nohrog il-paradimma ta' kull verb V1 li sibt fil-kampjun miġbur. Fi kliem iehor, għal kull verb V1 bdejt nara x'inhuma l-possibilitajiet morfosintattiċi, li ġeneralment ikunu whud minn dawn l-erbgha: Imperfett+Imperfett, Imperfett+Perfett, Perfett+Imperfett, u Perfett+Perfett. Wara li hriġt dan

it-tqassim, iggruppajt il-verbi skont it-tqassim morfosintattiku tagħhom sabiex nagħraf liema huma dawk il-verbi li bejn wieħed u ieħor iġibu ruħhom bl-istess mod. Waħda mill-ikbar diffikultajiet il-tqajj magħha proprju meta bdejt inħares mill-qrib lejn il-verbi ta' wieħed mill-gruppi u rrealizzajt li t-tqassim morfosintattiku li oriġinarjament hrigt bih kien magħmul minn taħlita ta' tifsiriet differenti tal-istess V1. Wara li fittixt x'għid Aquilina dwar il-verbi li kont qed nanalizza, bdejt noħroġ paradimma għal kull tifsira tal-istess verb. Kien sewwasew f'dan il-punt li ndunajt bil-possibilità li l-istess verb V1 ikollu aktar minn tqassim morfosintattiku wieħed.

Il-proċess tal-analizi, mela, kien jitlob li niġbor il-verbi V1 li okkorrew fil-kampjun u mbagħad, wara konsultazzjoni mad-dizzjunarju sabiex nara t-tifsir differenti li l-istess verb jista' jgħorr, noħroġ il-paradimma tat-tqassim morfosintattiku għal kull tifsira.

4. L-analizi tal-V1 ġie

Qabel ma nibdew niddiskutu l-verb *ġie* bhala V1 f'katina V1+V2 ikun tajjeb li naraw it-tqassim morfosintattiku tiegħu. Fi kliem ieħor se naraw liema huma dawk il-kombinazzjonijiet temporali-aspettwali li jkun possibbli

meta l-V1 ikun *ġie*. Dan jidher fl-eżempji li ġejjin.

ġie

14. *niġu nbeżżgħu (IMPF+IMPF)*

15. *niġu beżżajna (IMPF+PRF)*

16. *ġejna nbeżżgħu (PRF+IMPF)*

17. *ġejna beżżajna (PRF+PRF)*

Mal-ewwel daqqa t'għajn jidher li l-V1 *ġie* jippermetti l-erba' kombinazzjonijiet morfosintattici kollha. Wieħed aktarx iħoss li filwaqt li 14 u 16 jesprimu l-istess haġa, l-unika differenza bejn iż-żewġ kombinazzjonijiet hija waħda aspektwali għax filwaqt li f'eżempju 14 naraw drawwa mhux ristretta, f'16 naraw għajja li ntemmet qabel il-mument tat-taħdit. Bl-istess mod aktarx inħossu li l-unika differenza bejn 15 u 17 hija waħda ta' aspekt filwaqt li s-semantika taż-żewġ binjiet hija identika. Minkejja dan, aktarx inħossu li s-semantika taż-żewġ pari hija differenti u b'hekk naslu nifhemu li jista' jkun li *ġie* għandu aktar minn tifsira waħda.

Fost it-tifsiriet mogħtija f'Aquilina nsibu: a) "To come, to arrive" (399), u b) "To grow, develop, progress, become, form, take shape" (400). Mal-aħħar tifsira Aquilina jorbot ukoll il-binja magħmula mil-lessema *ġie* segwita minn V2 fl-imperfett u jagħti "he became, began to" bhala

t-tifsira ta' din il-binja, bhalma jidher fl-eżempju ta' Aquilina: "wara l-operazzjoni reġa' [ġie] jara" (400). Taht ĠIE nsibu wkoll tifsira ċ) "To result, add up to, come out, amount to, be equal or comparable to" u bhala eżempju Aquilina jaghti: "hekk ġejt tlift hames liri" (401). Apparti dawn it-tifsiriet, Aquilina jaghti wkoll il-binja bil-lessema *ġie* fil-V1 u verb fl-imperfett bhala V2, binja li se nsejnhilha *d*), u maġenb il-formazzjoni tal-binja jikteb "To assume an attitude of indifference, etc," fejn wiehed mill-eżempji mogħtija huwa "[ġie] jitmiejel" (401). Issa li stabbilejna liema tifsiriet mogħtija minn Aquilina se nimxu fuqhom, ikun tajjeb li nibdew nanalizzaw l-okkorrenzi ta' kull tifsira f'binja V1 *ġie* + V2.

4.1. Tifsira fizika

Meta l-V1 jintuża bit-tifsira mogħtija f'*a*) jinhass is-sens ta' miġja fizika lejn punt partikolari jew aħjar is-sens ta' wasla u għaldaqstant nistgħu nqisu *a*) bhala s-sens fiziku ta' *ġie*. Għaldaqstant, meta *ġie* fil-V1 ikollu dan is-sens ikun qed jaħdem bhala verb ta' ċaqliq. Dwar dawn il-verbi, Fabri u Borg jgħidu: "A V2 in combination with a motion V1 can be interpreted in either of two ways, namely, either as purpose or as manner" (73). Filwaqt li l-V2 ta' għan iwieġeb il-mistoqsija *X'jiġi/ġie jagħmel?*, il-mistoqsija *Kif jiġi/ġie?*

titwieġeb mill-V2 b'interpretazzjoni ta' manjiera.

Nibdew billi nharsu lejn it-tqassim morfosintattiku tal-V1 *ġie* b'tifsira fizika li warajh ikollu V2 b'interpretazzjoni ta' manjiera, bhalma jidher f'eżempji 18-21.

Tifsira Fizika (V2 ta' Manjiera) - Kif jiġi/ġie?

18. *Dejjem jiġi jiġri fuqi meta jarani (IMPF+IMPF)*
19. **Dejjem jiġi ġera fuqi meta jarani (*IMPF+PRF)*
20. *Ilbierah ġie jiġri fuqi kif rani (PRF+IMPF)*
21. **Ilbierah ġie ġera fuqi kif rani (*PRF+PRF)*

Jidher li l-binja V1 *ġie* + V2 (*manjiera*) tippermetti biss kombinazzjonijiet fejn il-V2 ikun fl-imperfett. Fil-fatt, l-unika żewġ kombinazzjonijiet esklużi minn din il-paradimma huma dawk b'V2 fil-perfett. Li kellna nippruvaw naħdmu l-binja V1 *ġie* + V2 (*manjiera*) b'V2 bhal *għaġġel* jew *ħaffef*, il-possibilitajiet kombinatorji jaqblu ma' dawk li rajna fl-eżempji t'hawn fuq.

Mill-banda l-oħra, li kellna nużaw il-verb *xtara* bhala V2, bhal f'*jiġi jixtri*, aktarx li l-kelliem nattiv jinterpretah bhala verb b'tifsira ta' għan għax dan juri x'ġie jagħmel is-sugġett u mhux

il-mod kif ġie. Meta l-V2 li jsegwi V1 ta' moviment, bhal *ġie*, ikollu tifsira ta' għan, it-tqassim morfosintattiku jkun bhalma jidher fl-eżempji li ġejjin.

Tifsira Fiżika (V2 ta' Għan) - X'jiġi/ġie jagħmel?

22. *Ir-raġel li semmejtli spiss jiġi jixtri minn hawn (IMPF+IMPF)*
23. **Jidhirli li ġieli jiġi xtara minghandek (*IMPF+PRF)*
24. *Ilbierah ġie jixtri mill-ħanut tagħna (PRF+IMPF)*
25. *Ġie xtara kwart perżut u telaq 'l hemm (PRF+PRF)*

F'dan il-każ hija biss il-binja IMPF+PRF li mhix aċċettata u l-binja PRF+PRF, li ma tiġix aċċettata meta l-V2 ikollu interpretazzjoni ta' manjiera, tidher għalkollox grammatikali. Eżempji oħra tal-binja PRF+PRF fil-kuntest ta' V2 b'tifsira ta' għan huma dawn li ġejjin.

26. *Imissu jistħi wara li ġie qalli dak il-kliem għalxejn b'xejn (PRF+PRF)*
27. *Ġiet għamlet jumejn xogħol magħna u parpret 'l hemm (PRF+PRF)*

Minkejja dan, jidher li xorta waħda jista' jkun hemm xi eċċezzjonijiet. Filwaqt li fl-idjolett tiegħi nista' b'xi mod naċċetta s-sentenza 28, insibha bi tqila ħafna naċċetta 29.

28. *?Ġiet għexet Malta għal ftit qabel telqet il-Ġermanja (?PRF+PRF)*
29. **Ġiet mietet Malta (*PRF+PRF)*

Ladarba fil-każ tal-kombinazzjoni PRF+PRF jidher li hemm xi eċċezzjonijiet, ikun aħjar li nużaw is-simbolu ? meta nitkellmu dwar din il-kombinazzjoni. B'hekk nistgħu naġġornaw it-tqassim morfosintattiku li deher fl-eżempji 22-25 għal dak li ġej.

Tifsira Fiżika (V2 ta' Għan)

30. *IMPF+IMPF*
31. **IMPF+PRF*
32. *PRF+IMPF*
33. *?PRF+PRF*

4.2. Tifsira inkoattiva³

Meta l-V1 jintuża fis-sens mogħti f'*b*), jiġifieri "To grow, develop, progress, become, form, take shape" (Aquilina 400), it-tqassim morfosintattiku jkun l-istess bħat-tqassim li jokkorri meta l-V1 ikollu tifsira fiżika, jiġifieri tifsira ta' vjaġġ, u V2 b'interpretazzjoni ta' manjiera miegħu. Dan ifisser li l-unika binjiet aċċettati huma dawk li jkollhom il-V2 fl-imperfett, kif jidher fl-eżempji li ġejjin. F'dan il-każ, il-V1 nistgħu nqisuh inkoattiv.

³ B'inkoattiv nifhmu verb li jwassal is-sens ta' bidla fl-istat li sseħh wahidha (Spagnol 142).

Tifsira Inkoattiva

34. *Wara t-tiswija l-kompjuter jigi jaħdem sew (IMPF+IMPF)*
35. **Wara t-tiswija l-kompjuter jigi ħadem sew (*IMPF+PRF)*
36. *Wara t-tiswija l-kompjuter gie jaħdem sew (PRF+IMPF)*
37. **Wara t-tiswija l-kompjuter gie ħadem sew (*PRF+PRF)*

Fil-każ tal-eżempji mogħtija, il-kelliem qed jitkellem dwar kompjuer li kellu xi tip ta' ħsara u li wara t-tiswija reġa' beda jaħdem kif suppost. Għaldaqstant, tidher bidla fl-istat: minn xi haġa li ma tiffunzjonax kif mistennija għal xi haġa li tibda taħdem kif suppost.

4.3. Tifsira riżultattiva⁴

Imiss li nitkellmu dwar tifsira ċ): "To result, add up to, come out, amount to, be equal or comparable to" (401). F'dan il-każ, is-sens ikun riżultattiv, jew aħjar deduttiv u l-kelliem jikkonkludi xi haġa dwar dak li jkun qed jitkellem fuqu. Eżempji ta' pari verbali b'V1 li jgħorri din it-tifsira nsibuhom minn 38 sa 41.

Tifsira Riżultattiva

38. ?*Skont dak li qed nara int tigi taħdem aktar minni (?IMPF+IMPF)*
39. *La l-Ħadd kellek 12-il siegħa tigi ħdimt aktar minni (IMPF+PRF)*
40. ?*Mis-sena l-oħra 'l hawn int gejt taħdem aktar minni (?PRF+IMPF)*
41. *Il-ġimgħa l-oħra gejt ħdimt aktar minni (PRF+PRF)*

F'dan il-każ jidher li l-erba' kombinazzjonijiet morfosintattici huma possibbli għalkemm mhux kollha jinhassu naturali daqs xulxin. Il-kombinazzjonijiet IMPF+PRF u PRF+PRF jinhassu naturali filwaqt li daww IMPF+IMPF u PRF+IMPF, għad li jistgħu jiġu aċċettati, huma kemxejn dubjużi. Huwa proprju għal din ir-raġuni li ntuża s-simbolu ? f'eżempji 38 u 40.

4.4. Tifsira ta' indifferenza

L-aħħar tifsira li slitna minn Aquilina, jiġifieri tifsira d), tidher meta *gie* jintuża sabiex jesprimi l-indifferenza tas-suġġett. Jekk nagħtu harsa lejn l-imġiba ta' *gie* meta maġenbu jkollu

⁴ It-terminu *riżultattiv* qed jintuża fis-sens ta' jirriżulta li. Fi kliem iehor, f'dan il-każ għaddej proċess ta' deduzzjoni fejn il-kelliem jaasal għal konkluzjoni speċifika dwar xi haġa.

V2 bhal *jitmejjel*, għal darb'ohra naraw li l-uniċi kombinazzjonijiet possibbli huma dawki li jkollhom il-V2 fl-imperfett.

Tifsira ta' Indifferenza

42. *Dak dejjem jigi jitmejjel*
mill-opinjoni ta' haddiehor
(IMPF+IMPF)
43. **Dak dejjem jigi tmejjel*
mill-opinjoni ta' haddiehor
*(*IMPF+PRF)*
44. *Dak dejjem gie jitmejjel* *mill-*
opinjoni ta' haddiehor (PRF+IMPF)
45. **Dak dejjem gie tmejjel* *mill-*
*opinjoni ta' haddiehor (*PRF+PRF)*

Hawnhekk ninnutaw li t-tqassim morfosintattiku huwa bhal dak li rajna fil-każ tal-binja V1 (*tifsira fiżika*) + V2 (*manjiera*). Fil-fatt, insibu li binja bhal *gie jitmejjel* tista' twieġeb il-mistoqsija *Kif gie?* F'dan il-każ, it-tifsira fiżika tal-V1 toghla u ssir astratta għax *gie jitmejjel* ma nużawhiex sabiex nesprimu kif fil-fatt saret il-miġja ta' xi hadd imma sabiex niddeskrivu l-attitudni ta' dak li jkun.

Barra minn hekk, kontra ta' dak li jagħtina x'nifhmu Aquilina, is-sens ta' nuqqas ta' kas ma johroġ kull meta l-V1 *gie* jkollu V2 fl-imperfett warajh, imma mill-V2 *jitmejjel*. Minn dan li għadna kif nġhidu jidher biċ-ċar li fil-V1 *gie* nsibu biss tliet distinzjonijiet semantiċi u mhux erbgħa: tifsira fiżika, tifsira inkoattiva, u tifsira riżultattiva.

5. Konkluzjoni

Minn dan li rajna nifhmu li wieħed jista' faċilment jitqarraq meta johroġ il-paradimma ta' tqassim morfosintattiku preliminari għax ma jqisx il-polisemija. Meta nkunu qed naħdmu fuq verb polisemiku jeħtieġ li nqisu t-tifsiriet kollha possibbli u nohroġu paradimma għal kull tifsira. Ġejna wiċċ imb wiċċ mal-possibilità li l-istess verb V1 ikollu aktar minn tqassim morfosintattiku wieħed minhabba t-tifsiriet differenti li l-istess verb jista' jassumi fil-pożizzjoni V1. Fil-fatt, sibna li kull tifsira tal-V1 ikollha l-paradimma tagħha tat-tqassim morfosintattiku.

Bibliografija

- Aquilina, Joseph. *Maltese-English Dictionary*. Vol. 1, Midsea Books, 1987.
- Comrie, Bernard, et al., edituri. *Introducing Maltese Linguistics*. Vol. 113, John Benjamins, 2009.
- Fabri, Ray, u Albert Borg. "Modifiers and complements within the Maltese verb sequence." *Advances in Maltese Linguistics*, editjat minn Benjamin Saade u Mauro Tosco, vol. 21, De Gruyter Mouton, 2017, pp. 67-86. *Studia Typologica*.
- Fabri, Ray. *Kongruenz und die Grammatik des Maltesischen*. Niemeyer, 1993.
- Maas, Utz. "Complex predicates in Maltese." *Introducing Maltese Linguistics*, editjat minn Bernard Comrie et al., vol. 113, John Benjamins, 2009, pp. 113-132. *Studies in Language Companion Series*.
- Saade, Benjamin, u Mauro Tosco, edituri. *Advances in Maltese Linguistics*. Vol. 21, De Gruyter Mouton, 2017.
- Spagnol, Michael. *A Tale of Two Morphologies*. 2011. L-Università ta' Konstanz, tezi tal-Ph.D. nbn-resolving.de/urn:nbn:de:bsz:352-163722
- Stolz, Thomas. "Splitting the verb chain in modern literary Maltese." *Introducing Maltese Linguistics*, editjat minn Bernard Comrie et al., vol. 113, John Benjamins, 2009, pp. 133-179. *Studies in Language Companion Series*.
- Trask, R. L. *A Dictionary of Grammatical Terms in Linguistics*. Routledge, 1993.